

ကျန်းမာရေးနှင့်အားကစားဝန်ကြီးဌာန အင်ဂျင်နီယာများ၏
လုပ်ငန်းစွမ်းဆောင်ရည်မြှင့်တင်ရေး အလုပ်ရုံဆွေးနွေးပွဲ၌ ပြည်ထောင်စုဝန်ကြီး
ဒေါက်တာမြင့်ထွေး ပြောကြားခဲ့သည့်မိန့်ခွန်းကောက်နုတ်ချက်

နေပြည်တော်

၂၀၁၉ ခုနှစ်၊ ဩဂုတ်လ (၂၆)ရက်

- ဒီနေ့အခမ်းအနားဟာ ကျန်းမာရေးနှင့်အားကစားဝန်ကြီးဌာနရဲ့ အရေးကြီးတဲ့အစည်းအဝေး တစ်ခုဖြစ်ပါတယ်။ အခုအလုပ်ရုံဆွေးနွေးပွဲမှာ ဝန်ကြီးဌာနရှိဦးစီးဌာန (၇)ခုမှ အင်ဂျင်နီယာ ဝန်ထမ်းများ စုစုစည်းစည်း ညီညီညွတ်ညွတ်နှင့် တိုင်ပင်ဆွေးနွေးစေလိုပါတယ်။
- အခြေခံအဆောက်အအုံများနှင့် စက်ပစ္စည်းကိရိယာများကို တည်ဆောက်ခြင်းနှင့် ပြုပြင်ထိန်း သိမ်းခြင်းလုပ်ငန်းများဟာ ဝန်ကြီးဌာနရဲ့ လုပ်ငန်းဆောင်ရွက်မှုနှင့် အောင်မြင်မှုများအတွက် အရေးပါပါတယ်။ အဲဒီလိုအရေးပါတဲ့ကဏ္ဍမှာ ပါဝင်နေတဲ့အင်ဂျင်နီယာများရဲ့ လုပ်ငန်းဆောင် ရွက်မှု အဆင်ပြေချောမွေ့စေရေးနှင့် စွမ်းဆောင်ရည်မြှင့်တင်ရေးတို့ဟာ အရေးကြီးပါတယ်။
- အခုအလုပ်ရုံဆွေးနွေးပွဲကို လုပ်ငန်းဆောင်ရွက်ရာမှာ တွေ့ကြုံရတဲ့အခက်အခဲများနှင့် လိုအပ် ချက်တွေကိုဖော်ထုတ်ပြီး ဝိုင်းဝန်းအဖြေရှာခြင်းနှင့် အားဖြည့်ဆောင်ရွက်ခြင်းတို့ပြုလုပ်နိုင်ဖို့ အတွက် ဆွေးနွေးနိုင်ရန် ကျင်းပရခြင်းဖြစ်ပါတယ်။
- အဲဒီလိုဆွေးနွေးကြရာမှာ တစ်ဦးနှင့်တစ်ဦး ဝေဖန်ပြစ်တင်ခြင်းမျိုးမဟုတ်ဘဲ အပြုသဘော ဆောင်တဲ့ဆွေးနွေးမှုများနဲ့ လုပ်ငန်းဆောင်ရွက်မှုပုံစံနှင့် စနစ်ကောင်းတစ်ရပ် ပေါ်ထွက်လာရေး ဝိုင်းဝန်းဆွေးနွေးကြစေလိုပါတယ်။
- ဝန်ကြီးဌာနမှာ ဝန်ထမ်းအင်ဂျင်နီယာ (၂၃၄) ဦးရှိပြီး ဦးစီးဌာနအသီးသီးမှ အင်ဂျင်နီယာများက တာဝန်ကိုယူစီနဲ့ သက်ဆိုင်ရာဌာနအသီးသီးမှာ တာဝန်ထမ်းဆောင်နေကြရလို့ တစ်ဦးနှင့်တစ်ဦး တွေ့ဆုံဆွေးနွေးမှုများ မပြုလုပ်နိုင်ခဲ့ပါဘူး။ အခုလိုအလုပ်ရုံ ဆွေးနွေးပွဲပြုလုပ်တဲ့အတွက် မြို့ပြ၊ လျှပ်စစ်၊ စက်ပိုင်းဆိုင်ရာနှင့် ရေသန့်ဆိုင်ရာ ကျွမ်းကျင်မှုအလိုက်ရှိပေမယ့်လည်း လုပ်ငန်းရပ် တစ်ခုချင်းစီအလိုက် ပိုမိုပေါင်းစပ်ညှိနှိုင်းဆောင်ရွက်နိုင်ပြီး အောင်မြင်မှုများရရှိနိုင်မှာဖြစ်ပါ တယ်။
- ဝန်ကြီးဌာနရဲ့ စက်ကိရိယာပစ္စည်းဆိုင်ရာ ပြုပြင်ထိန်းသိမ်းမှုစရိတ်များဟာ (၂၀၁၈) ခု (၆) လ ဘဏ္ဍာနှစ်မှာ ကျပ်ငွေ (၇) ဘီလီယံကျော်ခန့်၊ (၂၀၁၈-၂၀၁၉) ခုဘဏ္ဍာနှစ်မှာ ကျပ်ငွေ (၉)

ဘီလီယံကျော်ခန့် ကုန်ကျလျက်ရှိပါတယ်။ နိုင်ငံတော်မှခွင့်ပြုထားတဲ့ဘဏ္ဍာငွေများ အလေအလွင့်မရှိစေဘဲ အကျိုးရှိထိရောက်စွာ ဆောင်ရွက်နိုင်ဖို့နဲ့ လုပ်ငန်းများ အချိန်မီပြီးစီးဖို့အတွက် ဝိုင်းဝန်းကြိုးပမ်းဆောင်ရွက်စေလိုပြီး ဝန်ကြီးဌာနမှ အတတ်နိုင်ဆုံးပံ့ပိုးပေးသွားမှာဖြစ်ပါတယ်။

- အခုအလုပ်ရုံဆွေးနွေးပွဲမှ ပေါ်ထွက်လာတဲ့ဆွေးနွေးချက်တွေကို အလေးအနက်ထားစဉ်းစားပြီး ဝန်ကြီးဌာနမှာ အင်ဂျင်နီယာများ ပါဝင်ဆောင်ရွက်ရမယ့်လုပ်ငန်းများ၊ အုပ်ချုပ်မှုအပိုင်း၊ စီမံခန့်ခွဲမှုအပိုင်းများ ပိုမိုကောင်းမွန်စေရန်အတွက် လမ်းပြမြေပုံနှင့် မူဘောင်များချမှတ်ပြီး ဆက်လက်ဆောင်ရွက်သွားရမှာဖြစ်ပါတယ်။
- ဝန်ကြီးဌာနမှာရှိတဲ့ အင်ဂျင်နီယာများ လုပ်ငန်းဆောင်ရွက်ရာမှာ တိကျတဲ့လုပ်ငန်းတာဝန် သတ်မှတ်ပြီး လုပ်ငန်းတာဝန်အလိုက်ခွဲဝေဆောင်ရွက်ကာ ဦးစီးဌာနများအကြားနှင့် တစ်ဦးနှင့် တစ်ဦးအကြား ပွင့်ပွင့်လင်းလင်းဆွေးနွေးဆောင်ရွက်စေလိုပါတယ်။
- ဝန်ကြီးဌာနမှ စက်ပစ္စည်းနှင့် ဆောက်လုပ်ရေးလုပ်ငန်းများ ဘယ်လိုပါဝင်နိုင်မယ်၊ ဘယ်ကော်မတီမှာ ပါဝင်ရမယ်ဆိုတာကို ဆွေးနွေးဆုံးဖြတ်ရန်လိုပါတယ်။ ဒါမှသာ sense of ownership ရှိမှာဖြစ်ပါတယ်။ တင်ဒါခေါ်ယူဆောင်ရွက်မှုလုပ်ငန်းများမှာ သက်ဆိုင်ရာကဏ္ဍအလိုက် ဝန်ကြီးဌာနမှ အင်ဂျင်နီယာများမှ ပါဝင်ဆောင်ရွက်စေရမှာဖြစ်ပါတယ်။
- မြန်မာနိုင်ငံမှာ ဂျပန်နိုင်ငံ Okayama တက္ကသိုလ်ရဲ့အကူအညီနဲ့ ဆေးဘက်ဆိုင်ရာအင်ဂျင်နီယာ ဒီပလိုမာ (Medical Engineering Diploma) သင်တန်းကို ပထမအကြိမ်ဖွင့်လှစ်ပြီးစီးခဲ့ပြီး သင်တန်းသား/သူများထဲမှ ထူးချွန်စွာအောင်မြင်ကြသူ (၂) ဦးကို ဂျပန်နိုင်ငံမှာ ဆေးဘက်ဆိုင်ရာအင်ဂျင်နီယာ မဟာသိပ္ပံဘွဲ့တက်ရောက်နိုင်ဖို့ စေလွှတ်နိုင်ခဲ့ပါတယ်။ ဒုတိယအကြိမ်ဖွင့်လှစ်နိုင်ရေး စီစဉ်ဆောင်ရွက်နေပါတယ်။ အလားတူ သင်တန်းများ၊ ပြည်တွင်းနှင့်ပြည်ပ စွမ်းဆောင်ရည်မြှင့်သင်တန်းများကိုလည်း ဆက်လက်ပြုလုပ်စေလွှတ်သွားမှာဖြစ်ပါတယ်။
- ဝန်ကြီးဌာနရှိ အင်ဂျင်နီယာများအနေနဲ့ အင်ဂျင်နီယာဆိုင်ရာ အခန်းကဏ္ဍဖြစ်တဲ့ ပစ္စည်းကိရိယာများ၊ ဆောက်လုပ်ရေးလုပ်ငန်းများ၊ ပြုပြင်ထိန်းသိမ်းရေးလုပ်ငန်းများ၊ မော်တော်ကားလုပ်ငန်း အစရှိတဲ့ သက်ဆိုင်ရာလုပ်ငန်းများမှာ ပါဝင်ဆောင်ရွက်စေလိုပါတယ်။

- ဝန်ကြီးဌာနရှိ အင်ဂျင်နီယာများရဲ့ လုပ်ငန်းဆောင်ရွက်အောင်မြင်မှုတွေကိုကို နှစ်ပတ်လည် အစီရင်ခံစာ (annual report) အဖြစ် ပုံမှန်ပြုစုထုတ်ဝေစေလိုပါတယ်။ အခုလို ဆောင်ရွက်ခြင်း နဲ့ အင်ဂျင်နီယာများရဲ့ အခန်းကဏ္ဍဟာ အလွန်အရေးကြီးတယ်ဆိုတာကို သိရှိမှာဖြစ်ပါတယ်။
- ဝန်ကြီးဌာနရှိ မိမိတို့လုပ်ကိုင်နေတဲ့လုပ်ငန်းများ ကျစ်လစ်တိကျခိုင်မာတဲ့လုပ်ငန်းများဖြစ်စေ ရန် ပြန်လည်ခြုံငုံသုံးသပ်သင့်ပါတယ်။
- အင်ဂျင်နီယာများအတွက် ပြည်တွင်း/ပြည်ပသင်တန်းများ တက်ရောက်နိုင်ရေး ဆောင်ရွက်ပေး စေလိုပါတယ်။
- ဝန်ကြီးဌာနရဲ့လုပ်ငန်းဆောင်ရွက်မှုများ ပိုမိုအကျိုးရှိထိရောက်စေရန်အတွက် စည်းမျဉ်းစည်း ကမ်းများ၊ လုပ်ငန်းအဆင့်များကို ပြောင်းလဲလာတဲ့အခြေအနေအရပ်ရပ်နှင့် ခေတ်ကာလတို့နဲ့ ကိုက်ညီဆီလျော်မှုရှိစေရေး မွမ်းမံပြင်ဆင်သွားရမှာဖြစ်ပါတယ်။
- ကျန်းမာရေးနှင့်အားကစားဝန်ကြီးဌာနရှိ ဦးစီးဌာနအသီးသီးမှ အင်ဂျင်နီယာများအနေနဲ့ တင်ပြ ဆွေးနွေးတာ၊ အစုအဖွဲ့များခွဲပြီးဆွေးနွေးတာနှင့် အကြောင်းအရာခေါင်းစဉ် တစ်ခုချင်းစီအလိုက် အပြန်အလှန်ဆွေးနွေး အကြံပြုခြင်းကြစေလိုပါတယ်။
- ကျန်းမာရေးလုပ်ငန်းနယ်ပယ်များဟာ အားလုံးဆက်နွယ်ပတ် သက်နေပါတယ်။ လူတိုင်းလက် လှမ်းမီလွှမ်းခြုံတဲ့ ကျန်းမာရေးစောင့်ရှောက်မှု (Universal Health Coverage) ရရှိရေးမှာ အင်ဂျင်နီယာများရဲ့ အခန်းကဏ္ဍဟာလည်း အရေးကြီးပြီး မေ့ချန်ထားလို့မဖြစ်ပါကြောင်း ပြော ကြားရင်း နိဂုံးချုပ်အပ်ပါတယ်။

အလုပ်ရုံဆွေးနွေးပွဲသို့ တက်ရောက်သူများစာရင်း

- ကျန်းမာရေးနှင့်အားကစားဝန်ကြီးဌာနမှ ဒုတိယဝန်ကြီး
- အမြဲတမ်းအတွင်းဝန်
- ညွှန်ကြားရေးမှူးချုပ်များ
- ဒုတိယညွှန်ကြားရေးမှူးချုပ်များ
- တိုင်းဒေသကြီး/ပြည်နယ်ပြည်သူ့ကျန်းမာရေး/ကုသရေးဦးစီးဌာနမှူးများ
- ညွှန်ကြားရေးမှူးများ

- တိုင်းဒေသကြီး/ပြည်နယ်ဦးစီးဌာနအသီးသီးမှ အင်ဂျင်နီယာများ

(ဤမိန့်ခွန်းသည် ပြည်ထောင်စုဝန်ကြီး၏လက်ရေးမူမှ ပြန်လည်ရိုက်နှိပ်ထားခြင်း ဖြစ်ပါသည်။)